

SEV borðreiddi við grønu kósini á arktisku ráðstevnuni, har Hákun Djurhuus, stjóri í SEV, umboðaði elfelagið saman við nevndarformanninum, Jákupi Suna Lauritsen.

Grøna føroyska elorkan á arktiskari ráðstevnu

Beinta Poulsen

17.10.2015 - 14:51

Oljan.fo

Jan Müller Reykjavík

Føroyingar burturav áttu ein av stóru pallunum á arktisku ráðstevnuni í Hørpu her í Reykjavík í góðan hálvan tíma fyrrpartin. Og ikki kann sigast annað enn, at áhugin fyri teimum trimum føroysku framløgnum var ovurstórur. Fyrst trein Aksel Johannessen, løgmaður á pall og greiddi frá um Føroyar og føroyska politikkinum í sambandi við arktisku avbjóðingarnar. Síðani kom Sjúrdur Skaale, fólkatingmaður og greiddi frá føroysku oljuleitingini og royndunum hjá føroyingum at gera seg galdandi sum sjóvinnutjóð og tænaðstúðdepil í Arktis. Hákun Djurhuus, stjóri í SEV endaði føroyska partin við at greiða frá royndunum at gera Føroyar meira grønar á orkuøkinum. Allir triggir fingurungandi lógvabrestir fyri framløgurnar, sum heilt givið hava latið upp eyguni á mongum fyri Føroyum sum partur av Arktis.

Tað var tøgð í stóra salinum, tá stjórin í SEV greiddi frá avbjóðingunum innan grøna elorku í Føroyum, sum ætlandi skal verða 100 prosent grøna í 2030.

Hákun Djurhuus greiddi frá grønu kósini hjá SEV, sum hevur til endamáls at gera Føroyar óheftar av olju í 2030, tá ætlanin er, at øll orka á landi skal koma frá elorku, sum stavar frá varandi orkukeldum – vatni, vindi, sjóvarfalli og sólorku.

Eisini greiddi SEV-stjórin frá avbjóðingunum í Føroyum at fáa eitt nú nógvan vind, ið er óstøðug orkukelda, inn á føroyska elnetið, sum liggur avbyrgt í Norðuratlantshavi. Føroyar hava ikki móguleika at binda í størri elnet og keypa elorku haðani, soleiðis sum Danmark t.d. kann keypa elorku úr Svøríki og Týsklandi. Sostatt noyðast Føroyar at hava sína egnu backup-skipan.

Føroyska avbjóðingin er í lýtuni at fáa sum mest av óstøðuga vindinum til høldar, samstundis sum elveitingin er støðug, og tað skal m.a. gerast við nýggju battarískipanini í Húsahaga, ið skal javna óstøðuga vindin út á elnetið. Ein onnur avbjóðing hjá Føroyum í elorkuhøpi er, at ov lítið av vatni og vindi er um summarið, og tí verður arbeitt við loysnum, sum kunnu goyma vindorkuna í longri tíð – t.d. pumpuskipan og móguleikanum at gera vetni (brint) úr vatni.

Í báðum førum er talan um at brúka yvirskotsorkuna frá vindinum. Yvirskotsorkan frá vindinum kann brúkast til at pumpa vatn niðan aftur í byrgingarnar, eftir at tað er farið ígjøgnum turbinurnar, og vindorkan kann eisini brúkast til at framleiða vetni úr vatni, sum síðani kann nýtast eftir tørvi.

Íslenski forsetin Ólafur Ragnar Grimsson, sum m.a. vitjaði SEV á Føroyaferð síni í august, er við á arktisku ráðstevnuni. Aðrir leiðarar á The Arctic Circle eru t.d.: franskur forsetin Francois Hollande, Prince Albert II úr Monaco, Dagur B. Eggertsson, borgarstjóri í Reykjavík og Dagfinn Høybråten, aðalskrivari í Norðurlandska Ráðharraráðnum.

The Arctic Circle hevur til endamáls at menna samstarvið í arktiska økinum við samrøðum og at seta framtíðina hjá Arktisk í altjóða miðdepilin. Ráðstevnan verður hildin í Hørpuni í Reykjavík.

Kelda SEV.

